


మహాత్మర రష్యా సోషలిస్టు విప్లవానికి జేజేలు

సిపిఐ(ఎం-ఎల్) కేంద్రకమిటి అధ్యక్షాన

అక్టోబర్ సోషలిస్టు విప్లవ శతవార్షికోత్సవం సందర్భంగా

7-11-2017న విజయవాడలో ప్రదర్శన - బహిరంగసభ



నవంబరు 7 - శ్రామిక, పీడిత, అణగారిన ప్రజలందరికీ చిరస్మరణీయమైన రోజు. వంద సంవత్సరాల క్రితం రష్యాలో ప్రజలు లెనిన్, బోల్షివిక్ పార్టీల నాయకత్వాన దోపిడీ వర్గాల పాలనను కూలద్రోసి, సోషలిస్టు విప్లవ విజయపతాకను ఎగుర వేసినరోజు. ఆనాడు వివిధ దేశాలలో వ్యూహాల్పరంగా, వలసాధిపతుల, పెట్టుబడిదారుల నిరంకుశ పాలనల రథచక్రాల కింద నలిగిపోతున్న అశేష ప్రజల కళ్లముందు ఎంతో ఉత్తేజకరమైన, ఆశాజనకమైన, సుందరమైన భవిష్యత్తును ఆవిష్కరించిన రోజు. దోపిడీ పీడనలకు గురవుతున్న కష్టజీవులు శ్రామికవర్గ నాయకత్వాన ఏకమై, సంఘటితపడి విప్లవిస్తే దోపిడీ వ్యవస్థలు, దోపిడీవర్గాల పాలనలు పేకమేడల్లా నేలకూలక తప్పదనీ, శ్రామిక రాజ్యాన్ని నెలకొల్పడం సాధ్యమనీ ఆచరణలో నిరూపించిన రోజు. అక్టోబరు విప్లవంగా ప్రసిద్ధిగాంచిన రష్యా సోషలిస్టు విప్లవం - మార్క్సుకోసం, పురోగమనం కోసం మానవుడు సుదీర్ఘకాలంగా సాగిస్తూ వచ్చిన పోరాటం సాధించిన అద్భుతమైన, విప్లవాత్మకమైన విజయం; ముందడుగు. మొత్తం ప్రపంచ వ్యాపితంగా శ్రామిక ప్రజలు, రైతాంగం, పీడిత, అణగారిన ప్రజలు సాధించిన విజయం.

1900-1917 మధ్యకాలంలో, రష్యాలో శ్రామికవర్గం మొదట వ్యూహాల్ దోపిడీ పీడనలకు, జారిస్టు నిరంకుశ పాలనకు వ్యతిరేకంగా ప్రజాతంత్ర విప్లవానికి నాయకత్వం వహించింది. ఈ విప్లవంలో శ్రామికులు, రైతాంగం, పీడిత జాతులు, అణగారిన ప్రజలు ఏకమయ్యారు. సంఘటితమయ్యారు. నిర్బంధాలు, అవరోధాలు, పెడదారుల మధ్య చిన్నవీ, పెద్దవీ అనేక పోరాటాలు చేశారు. కార్మిక పోరాటాల వెల్లువల్లోకి, రైతాంగ విప్లవ వెల్లువల్లోకి లక్షల, కోట్ల సంఖ్యలో ప్రజలు కదిలారు. 1905 విప్లవం ఓటమి నుండి పాఠాలు నేర్చుకొన్నారు. కార్మికుల - కర్షకుల మధ్య మైత్రిని, ఐక్యతను మరింత దృఢతరం చేసుకొనడానికి శ్రామికవర్గం ఎంతో ఓపికతో, పట్టుదలతో నిర్విరామకృషి చేసింది; విజయం సాధించింది.

మొదటినుండి రష్యా విప్లవానికి లెనిన్ మార్గదర్శకత్వం, నాయకత్వం లభించాయి. ఇవి రష్యాలో ప్రజాతంత్ర, సోషలిస్టు విప్లవాల విజయానికి విశ్వసనీయ గ్యారంటీని సమకూర్చాయి. లెనిన్ మార్క్సిజాన్ని, విప్లవాల అనుభవాలను రష్యా పరిస్థితులకు, లక్షల, కోట్ల ప్రజల కార్యాచరణకు అన్వయించాడు. విప్లవాన్ని విజయంవైపు నడిపించగల సరైన మార్గాన్ని ఎత్తుగడలను, కార్యాచరణ పద్ధతులను అభివృద్ధిచేశాడు. ప్రత్యేకించి, శ్రామిక వర్గమే ప్రజాతంత్ర విప్లవానికి తుదకంటా నాయకత్వం వహించ గలదనీ, సోషలిస్టు విప్లవం సాధించగలదనీ నొక్కి చెప్పాడు. అన్నిరకాల పెడధోరణులను త్రోసిపుచ్చుతూ, చిత్తశుద్ధి, త్యాగశీలత, క్రమశిక్షణ, ప్రజల విప్లవశక్తిపట్ల అచంచల విశ్వాసం, అంకితభావం కలిగిన, అన్నిరకాల పరిస్థితుల్లో ప్రజలతో వుంటూ, ప్రజలకు నాయకత్వం వహించగల అసంఖ్యాక కేదర్లు, నాయకత్వ శ్రేణులతో కూడిన కమ్యూనిస్టుపార్టీ - బోల్షివిక్ పార్టీ మాత్రమే విప్లవానికి నాయకత్వం వహించగలదని బోధించాడు. అలాంటి పార్టీని నిర్మించడానికి అహర్నిశలూ శ్రమించాడు. స్టాలిన్ అన్నిదశల్లోనూ లెనిన్కు అత్యంత సన్నిహితుడిగా వుంటూ నాయకత్వం వహించాడు.

మొదటి ప్రపంచ యుద్ధంలో ఒక సామ్రాజ్యవాద ముఠాతో చేతులు కలిపి రష్యా విప్లవాన్ని నాశనం చేయడానికి జారిస్టు పాలకులు పన్నిన కుట్రను లెనిన్ నాయకత్వాన రష్యా ప్రజలు భగ్నం చేశారు. “సామ్రాజ్యవాద యుద్ధాన్ని వ్యతిరేకించండి; అంతర్యుద్ధాన్ని తీవ్రతరం చేయండి” అన్న లెనిన్ పిలుపు రష్యా ప్రజలకు రణనినాదమైంది; దోపిడీ పాలకులకు మృత్యుగంటగా పనిచేసింది. రష్యాలో పెల్లుబికిన విప్లవ కెరటాలు కోట్లాది శ్రామికుల, రైతుల, సైనికుల, అణగారిన ప్రజల విప్లవ మహావెల్లువగా ఎగసి దోపిడీ పాలకులను ముంచెత్తాయి. సోషలిస్టు విప్లవ విజయపతాకం రష్యా అంతటా ఎగుర వేయబడింది.

రష్యాలో సోషలిస్టు విప్లవం, మార్క్సిజం ఆచరణలో సాధించిన గొప్ప విజయం. ఈ విజయం మార్క్సిజాన్ని, కమ్యూనిస్టు పార్టీని, శ్రామికవర్గ కర్తవ్యాలను ప్రపంచంలోని నలుమూలలకూ తీసుకొని వెళ్లింది. ఈ కర్తవ్యంకోసం ఉత్తేజపరిచింది. చైనాలో, భారతదేశంలో కమ్యూనిస్టు పార్టీలు ఈ వెలుగులోనే ఉనికిలోకి వచ్చాయి; వాటి కార్యకలాపాలు విస్తరించాయి.

రష్యాలో శ్రామికరాజ్యం లెనిన్, స్టాలిన్ కాలంలో దోపిడీ వ్యవస్థలకు పూర్తిగా భిన్నమైన నూతన విధానాలను ప్రవేశపెట్టింది; అమలు జరిపింది. ఒక మనిషిని మరొక మనిషి, ఒక జాతిని మరొక జాతి దోచుకొనే పద్ధతి రద్దు చేయబడింది. ఆకలి, శ్రమదోపిడి,

అసమానతలు, వలసవాదం, సామ్రాజ్యవాదం, దురాక్రమణ, జోక్యందారీ, యుద్ధ విధానాలు తిరస్కరించబడ్డాయి. సోషలిస్టు రష్యా స్వాతంత్ర్యం, విముక్తికోసం జాతులు సాగించే పోరాటాలకు, ప్రజావిప్లవాలకు నమ్మకమైన మిత్రుడిగా నిలిచింది. సోషలిస్టు రష్యా అందించిన సంఘీభావం, మద్దతు - చైనాతోనహా వివిధ దేశాలలో విప్లవాలు నిలదొక్కుకొనడానికి, పురోగమించడానికి, విజయం సాధించడానికి ఎంతగానో దోహదపడ్డాయి.

స్వయంగా తీవ్రమైన ఆర్థిక సంక్షోభంలో కూరుకొనిపోయి, దోపిడీలో వాటాల పంపకం కోసం సామ్రాజ్యవాద దేశాలు రెండు గ్రూపులుగా విడిపోయి కాటలాడుకొంటున్న సమయంలో సోషలిస్టు రష్యా మెరుగైన ఆర్థిక, రాజకీయ స్థితిలో పురోగమించింది. రెండవ ప్రపంచ యుద్ధకాలంలో సోషలిస్టు రష్యాను నాశనం చేయడానికి, యుద్ధ ఫలితాలను తమకు అనుకూలంగా మలుచుకొనడానికి సామ్రాజ్యవాదులు పన్నిన కుట్రను వమ్ముచేయడంలో, జర్మనీ ఫాసిజాన్ని చావుదెబ్బతీసి, సామ్రాజ్యవాదాన్ని తీవ్రంగా బలహీనపరచడంలో సోషలిస్టు రష్యా నిర్వహించిన పాత్ర అసాధారణమైనది; చరిత్రాత్మకమైనది.

మానవ పురోగమనాన్ని కొన్ని దశాబ్దాలు వెనక్కినెట్టడానికి సామ్రాజ్యవాదులు, ఫాసిస్టులు చేసిన ప్రయత్నం విఫలంకావడం ప్రపంచ విప్లవాన్ని ఎంతో ముందుకు నడిపించింది. తూర్పు యూరపు దేశాల్లో జనతా ప్రజాతంత్ర విప్లవాలు విజయవంతమయ్యాయి. చైనాలో చైనా కమ్యూనిస్టుపార్టీ, మావోల నాయకత్వాన నూతన ప్రజాతంత్ర విప్లవం విజయవంతమైంది. అనేక ఆసియా, ఆఫ్రికా, లాటిన్ అమెరికా దేశాల్లో విప్లవాలు పురోగమించాయి.

ప్రపంచ కమ్యూనిస్టు ఉద్యమం సోషలిస్టు, జనతా, నూతన ప్రజాతంత్ర రాజ్యాలకు, బలమైన వర్గ ఉద్యమాలకు, విప్లవోద్యమాలకు నాయకత్వం వహిస్తూ, ప్రజాతంత్ర, శాంతికాముక శక్తుల మధ్య విస్తారమైన పలుకుబడి కలిగివుంటూ, సామ్రాజ్యవాదాన్ని, అభివృద్ధి నిరోధకశక్తులను సవాలు చేయగల ఒక బలమైన రాజకీయ శక్తిగా ముందుకు వచ్చింది. కమ్యూనిస్టు - విప్లవోద్యమాలకు యిది అత్యంత ఉత్తేజకరమైన, ఉన్నత దశగా నిలుస్తుంది.

ఐతే, 1956లో కృశ్చేవ్ ముందుకుతెచ్చిన సిద్ధాంతాలు రష్యాను పెట్టుబడిదారీమార్గం పట్టించడమేకాక మొత్తం ప్రపంచ కమ్యూనిస్టు, విప్లవోద్యమాలను తీవ్రంగా దెబ్బతీశాయి. మావో తర్వాత చైనాలో పెట్టుబడిదారీ పునరుద్ధరణ వాదం పైచేయి సాధించడం ప్రపంచ కమ్యూనిస్టు, విప్లవోద్యమాలకు మరో తీవ్రమైన దెబ్బ. ఇది ప్రపంచంలో శ్రామిక, కర్షక, పీడిత, అణగారిన ప్రజలందరికీ, కమ్యూనిస్టు, ప్రగతిశీల, ప్రజాతంత్ర, శాంతికాముక శక్తులందరికీ ఎంతో బాధాకరమైన పరిణామం. కాని స్వయంగా బయటపడలేని సంక్షోభం, వైరుధ్యాలతో కొట్టుమిట్టాడుతున్న ప్రజల ఏ వొక్క సమస్యకూ పరిష్కారం చూపలేక నిరంతరం ప్రజల అసంతృప్తి, ఆగ్రహం, పోరాట జ్వాలలచేత చుట్టివేయ బడుతున్న దోపిడీ పాలకవర్గాలు, సామ్రాజ్యవాదులు ఈ పరిణామాన్ని తమ విజయంగా చూపెట్టు కొనడానికి, పెట్టుబడిదారీ విధానానికి తలొగ్గడం తప్ప ప్రజలకు మరోమార్గంలేదని నూరిపోయడానికి నానాపాట్లు పడుతున్నారు. ప్రజలను నిరాశా నిస్సహాయ్ లొంగబాటు, ఓటమితత్వంతో, తిరోగమి, అభివృద్ధి నిరోధక భావాలతో, సంస్కృతులతో ముంచెత్తడానికి, ప్రచార సాహిత్యాన్ని విస్తారంగా వెదజల్లుతున్నారు.

ఈ ప్రతికూల పరిణామాలమధ్య మార్క్సిజం - లెనినిజం - మావో ఆలోచనావిధానం పతాకను సమున్నతంగా ఎత్తిపట్టడానికి భారత కమ్యూనిస్టు విప్లవకారులు కృషిచేస్తున్నారు. వర్గపోరాటాలను, విప్లవోద్యమాలను నిర్మించడానికి కృషిచేస్తున్నారు. పాలకవర్గాలు ప్రయోగిస్తున్న నిర్బంధాలు, ప్రజలను చీల్చడానికి, పెడదారిపట్టించే ఎత్తుగడులు, ఉద్యమంలో తలెత్తే పెడధోరణులు, ఉద్యమాలెదుర్కొంటున్న ఆటంపాట్లు, ఎదురుదెబ్బల మధ్య వారు తమ విప్లవ కృషి కొనసాగిస్తున్నారు.

రష్యా సోషలిస్టు విప్లవం వంద సంవత్సరాలు పూర్తి చేసుకొన్న సందర్భంగా **2017 నవంబరు 7న విజయవాడలో సి.పి.ఐ(ఎం.ఎల్) నిర్వహిస్తున్న సభ** మార్క్సిజం - లెనినిజాన్ని, రష్యా సోషలిస్టు విప్లవ సందేశాన్ని విస్తారంగా జనం మధ్యకు తీసుకొని వెళ్తుంది. ఈ విప్లవం ఎలా సాధించబడింది? ఎలా నిలదొక్కుకొన్నది? ఎలాంటి ఫలితాలు సాధించింది? సామ్రాజ్య వాదాన్ని, ఫాసిజాన్ని ఎలా ఎదుర్కొన్నది? ప్రపంచవ్యాపితంగా సోషలిజం, ప్రజాస్వామ్యం, స్వాతంత్ర్యం, శాంతికోసం పోరాడుతున్న ప్రజలకు ఎలాంటి బలాన్ని, ఉత్తేజాన్ని అందించింది లాంటి విషయాలను అర్థంచేసుకొనడానికి ఈ సభ తోడ్పడగలదని విశ్వసిస్తున్నాము. ఈ సభలో వివిధ రాష్ట్రాల ప్రతినిధులు పెద్దసంఖ్యలో పాల్గొంటారు. ప్రజాకళాకారుల సాంస్కృతిక ప్రదర్శనలుంటాయి. ఈ సభకు కమ్యూనిస్టు అభిమానులు, ప్రజలు పెద్దసంఖ్యలో హాజరుకావాలని ఆహ్వానిస్తున్నాము. సాధ్యమైన అన్నిరూపాలలో ఉదారంగా సహాయ సహకారాలందించి కార్యక్రమాన్ని విజయవంతం చేయాలని కోరుతున్నాము.

➊ మార్క్సిస్టు, మహోపాధ్యాయులు కామ్రేడ్స్ మార్బ్, ఎంగెల్స్, లెనిన్, స్టాలిన్, మావోలకు విప్లవ జోహార్లు

➋ మార్క్సిజం, లెనినిజం, మావో ఆలోచనా విధానం వర్ధిల్లాలి

➌ మహాత్తర రష్యా సోషలిస్టు విప్లవానికి జేజేలు

➍ సామ్రాజ్యవాద దోపిడీ, అణచివేతలకు వ్యతిరేకంగా ప్రపంచ దేశాలలో సాగుతున్న పీడితజాతుల, ప్రజల పోరాటాలు వర్ధిల్లాలి

➎ కార్మిక - కర్షక ఐక్యత వర్ధిల్లాలి

➏ నూతన ప్రజాస్వామిక విప్లవం వర్ధిల్లాలి

సిపిఐ(ఎం-ఎల్)

కేంద్రకమిటి

23-9-17



0000

20-oct-2017_js_article_1